

Inqum  
u mmur  
għand  
**missieri**



## **Inqum u mmur għand Missieri**

Copyright © 2014 Dr Joseph Mizzi

[www.e-vangelu.blogspot.com](http://www.e-vangelu.blogspot.com)

Id-drittijiet kollha mizmuma.

Jekk bhall-iben iż-żgħir tal-parabbola tħossok 'il bogħod minn Alla, u ruħek tixxennaq għall-imħabba tiegħu, dan il-ktejjeb hu maħsub għalik biex jgħinek tqum u tmur lura għand il-Missier. Minn qalbi nixtieqlek il-paċi tal-Mulej.

JM, Marzu 2014.

Alla l-Missier jiehu gost jara 'l uliedu jikbru fil-grazzja, u jsiru jixbħu aktar u aktar lil Ibnu fl-imħabba, umiltà u qdusija. Bħalma xitla tikber fid-dawl u bl-ilma, u kif it-tfal jikbru u jiżviluppaw bl-ikel u l-imħabba, hekk ukoll ulied Alla jikbru bil-kelma u l-imħabba tal-Missier.

## 1. NIXFA

Hi ħaġa ta' dispjaċir meta l-Insara, minflok jikbru, kultant jaqgħu lura u bħal xitla jitbielu u jinxfu. L-Iskrittura tqabbel dan iż-żmien fil-ħajja Kristjana ma' marda, nixfa u infedeltà lejn Alla.

Minkejja li mifdija, għandna qalb ġdida u l-Ispirtu jgħammar fina, aħna għadna ngħixu f'dinja ħazina bil-ġibdiet u t-tlellix tagħha, u x-xitan ma jedhiex iħuf madwarna. L-aġħar għadu hu aħna stess – id-dnub li għadu jgħammar fina. Iva, in-Nisrani jista' u fil-fatt jaqa'!

Sikwit il-poplu ta' Israel mar wara allat oħra minflok ma kien jaqdi u jqim 'l Alla l-Feddej tiegħu. Fit-Testment il-Ġdid il-knejjes ta' Kristu ma kienux mingħajr il-problemi tagħhom. Biżżejjed insemmu l-knisja ta' Korintu bil-firdiet, ġlied, abbuż tad-doni spiritwali u tagħlim ħazin. L-Iskrittura tagħtina wkoll eżempji tal-falliment ta' wħud mill-qaddisin t'Alla. Hekk ġralu David, raġel għal qalb Alla u l-kittieb tas-Salmi; spiċċa biex wettaq adulterju u ċappas idejh b'demm innocenti. Pietru, apostlu ewlieni ta' Kristu, ċaħad lis-Sid li tant kien iħobb għal tlett darbiet wara xulxin.

Għamel kuragg, ħija, jekk bħalissa tinsab l-bogħod minn Alla. Dak li ġara lilek hu l-esperjenza ta' hafna minn ħutek. Jekk bħalissa tinsab sod u miexi 'l quddiem, ara li ma tiġġudikax lil ħuk; anzi qis li turi simpatija miegħu. Ftakar li inti wkoll saqajk tat-tafal, u hu

hsieb tieghek innifsek. “Ghalhekk, min jahseb li hu wieqaf fis-shih ha jara li ma jaqax” (1 Kor 10:12).

## 2. KAWZI

X'iwassal ghal din in-nixfa spiritwali? Ghaliex ulied Alla ma jibqghux jikbru?

Dan l-ahhar it-tifel talab lil Gesu ghal ohtu: “Gesu ghamel li Betty tixrob il-halib biex tikber.” Iridha titwal biex inkunu nistghu mmorru Eurodisney. Kif it-tfal ghandhom bzonn il-halib u l-ikel, hekk ukoll ulied Alla jikbru bil-Kelma li tohrog minn fomm il-Mulej. Imma jekk jonqosna l-aptit, nisimghu priedka b'nofs kedda, inhallu l-Bibbja fuq l-ixkaffa, ma napplikawx u ma nobdox dak li jghidilna Alla, allura minflok nikbru, naqghu f'anemija spiritwali.

Mhux biss. It-tfal ghandhom bzonn l-imħabba biex jikbru. Tfal li jithallew weħidhom ma jizviluppawx il-lingwa, il-ħiliet soċjali u emozzjonali. Bl-istess mod ulied Alla jikbru u jimmaturaw fl-esperjenza tal-imħabba t'Alla.

Issa Alla qatt ma jitlaq 'l uliedu; huwa aħna li nitbiegħdu mill-imħabba tiegħu, u dan nagħmluh meta nittraskuraw il-Kelma, kif diġa' semmejna, u t-talb, ix-xirka mal-aħwa, l-ikla tal-Mulej u l-qima t'Alla fil-knisja.

Jistgħu jkunu diversi r-raġunijiet għaliex nittraskuraw il-mezzi tal-grazzja - għażż, nuqqas ta' dixxiplina personali, tqassim ħażin tal-ġurnata, jew għax inkunu bieżla wisq fix-xogħol jew divertiment. Ħasra li nsibu hin biex nisimġu l-aħbarijiet, u ma nsibux hin biex nisimġu l-Aħbar it-Tabja fl-Iskrittura? Jew kif matul il-jum niltaqgħu ma' tant ħbieb, u ma niddedikawx kwarta mal-aqwa Ħabib fit-talb? B'nuqqas ta'

dixxiplina, nuqqas ta' heġġa, jew hu x'inhu, ir-  
rizultat jkun wieħed – nitbegħdu mill-imħabba u  
x-xirka mal-Missier.

Ladarba nitbegħdu mill-imħabba t'Alla,  
awtomatikament ningibdu aktar lejn id-dinja u l-  
hazen tagħha. L-Iskrittura twissina, “La thobbux  
id-dinja, lanqas il-ħwejjeġ li huma fid-dinja. Jekk  
xi hadd ihobb id-dinja, l-imħabba tal-Missier  
mhix fih. Għax kull ma hemm fid-dinja, xewqat  
ħżiena tal-ġisem, xewqat ħżiena tal-għajnejn, u l-  
kburija tal-ħajja, mhux ġej mill-Missier, imma  
mid-dinja” (1 Ġwanni 2:15-16).

L-iben “il-ħali” ried jissodisfa x-xewqat ħżiena ta'  
ġismu; ried jiddeverti u jitbaħrad ... telaq il-  
bogħod mid-dar, u wara li “gawda” għal xi  
zmien, spicċa fl-għalqa mal-ħniezer. David ħares  
b'għajn żienja lejn mara, xtaqha, ħa li ried minna,  
bil-konsegwenzi traġiċi li ġew wara. Pietru  
indieħes mal-għedewwa ta' Kristu, u spicċa jiċhad



lill-Imghallem tieghu. Ipprefera jiddefendi lilu nnifsu milli l-unur ta' Sidu; din hi l-kburija tal-hajja.

Il-waqa' taf tigi f'daqqa, bhal ma g'ralhom David u Pietru, imma mhux minghajr raguni. F'gurnata wahda l-istudent jehel mill-ezami ghax qabel kien hela hafna jiem fil-għazz minflok fl-istudju. David x'kien qed jagħmel fuq is-setaħ meta bhala sultan suppost kien qed jmexxi l-armata kontra l-għedewwa tal-poplu tieghu? Kif tridu ma jaqax Pietru jekk raqad minflok qaghad jishar fit-talb biex ma jidholx fit-tigrib kif kien wissieh l-Imghallem? U x'mar jindiehes jagħmel mal-għedewwa ta' Kristu minflok dabbar rasu u stahba x'imkien? Il-kompromessi zgħar iwasslu għal konsegwenzi kbar.

Mhux id-dnubiet skandalużi biss ibegħduna minn Alla, imma anke dawk "zgħar" u mohbija fil-qalb. Tista' tispicča l-isptar b'daqqa ta' trakk, imma

tista' wkoll tidhol l-ITU b'virus li ma jidhirx. David qatel, hafna Insara jagħmlu l-istess b'ilsienhom u bl-imrar f'qalbhom għal huthom. David għamel adulterju, hafna Insara jagħmlu fl-istess f'qalbhom permezz tal-pornografija. Israel kien iqim l-idoli, hafna Insara jafdaw u jfittxu s-sodisfazzjon fil-flus u l-ħwejjeġ tad-dinja - ir-rebġha tagħhom hi wkoll idolatrija. L-iben iż-żgħir wegġa' qalb il-missier, imma l-istess għamel l-iben il-kbir avolja fuq barra kien jidher tifel bravu. Il-qalb bla ħniena u supervja tiegħu kienu jintnu aktar mir-riħa tal-qżieqeż li kellu fuqu ħuh iż-żgħir.

Ħalli għalhekk kull wiehed jeżamina lilu nnifsu quddiem Alla li jagħraf il-qlub. "Għarbilni, o Mulej u aġraf lil qalbi: garrabni u kun af ħsibijeti: u ara jekk hemmx xi triq ħażina fija u mexxini fit-triq ta' dejjem" (Salm 139: 23, 24).

### 3. KONSEGWENZI

X'inhuma l-konsegwenzi meta n-Nisrani jitbiegħed minn Alla? Il-Missier jirrabja u jiddispjaċih bħal kull missier ieħor meta l-ulied ikunu stinati u dizubbidjenti. Ix-xirka ħelwa mal-Missier tinkiser. David jistqarr, "Meta bqajt sieket, għadmi ntemm bil-krib tiegħi l-jum kollu. Għax lej l u nhar idek tqalet fuqi: saħhti nfniet bħal f'nixfa tas-sajf" (Salm 32:3, 4). Bħal David ahna wkoll inħossu l-id tqila tad-dixxiplina u l-konsegwenzi li d-dnub iġib miegħu.

Id-dnub hu qarrieq; iwiegħed pjaċir, imma jisraq il-ferħ u l-paċi mill-qalb, u minflokhom jidhlu d-dwejjaq, il-mistħija u l-mizerja. L-ghana ta' ferħ jiskot; it-talb isir formalità; il-qalb tiddallam. B'kuxjenza tqila wieħed qajla jkun jista' jwettaq dmirijietu sewwa. Ibatu hu u miegħu ibatu l-familja u l-ministeru tiegħu fil-knisja. Mhux biss,

jitlef ukoll il- kredibilità tax-xhieda Kristjana quddiem id-dinja. Irid jew ma jridx in-Nisrani jgorr l-isem ta' Kristu miegħu, u b'imġibtu hazina jiddiżonora 'l Alla.

Kemm miżerja u kemm mrar iġib miegħu d-dnub!

## 4. TAMA

Jekk mhux għall-grazzja t'Alla, in-Nisrani jiddispra meta jaqa' f'dan l-istat miskin. Imma nirringrazzjaw 'l Alla li jhobbna b'imħabba eterna, u minkejja l-fallimenti tagħna, hu jerga' jġibna lura d-dar. Alla Trinità huwa t-tama tagħna meta nkunu messejna l-qiegħ.

Alla l-Missier jiddixxiplina 'l ulieda, u għalkemm is-sawt mhux ta' pjaċir, l-għan tiegħu hu tajjeb għax jehlisna mit-telfien u jerga' jdewwaqna l-hena tal-qdusija. Il-Missier juża' mezzi differenti

biex imiss il-qalb ta' wliedu mqarbin; l-istess miżerja tagħhom taf iġġibhom f' sensihom; l-hena tad-dar tiegħu wkoll tiġbidhom lejha. Daqqa juża profeta, bħal Natan, jew il-lehen ta' serduq ... hu x' inhu, il-Missier jaħdem fil-qalb ta' wliedu biex jiġbidhom lejha bil-kordi ta' mħabbtu.

L-Iben ukoll jaħdem għar-restawrazzjoni tad-dixxipli tiegħu. Kien jaf il-Mulej li Pietru kien se jiċhdu. Talab għalih biex il-fidi tiegħu ma tonqosx. Ma kienitx kumbinazzjoni li mat-tielet saħda idden is-serduq. Lanqas kienet kumbinazzjoni li dak il-ħin Ġesù kien għaddej, dar u ħares f'għajnejn Pietru. Ir-Ragħaj jagħti haġtu għan-nagħaġ tiegħu, u ma jitlifix imqar waħda minnhom. Meta nagħga tintilef, ir-Ragħaj iħalli d-99 l-oħra u jmur ifittixha, u jibqa' jfittixha sakemm isibha u jiġibha lura fil-merħla.

L-Ispirtu s-Santu jaħdem mal-Missier u l-Iben ukoll. Hu li jitnikket bid-dnub tagħna, l-istess

Spirtu jqawwina biex immewtu d-dnub fina u jifthilna fommna biex bil-ġdid biex ngħajjtu, “Abba, Missier.”

## 5. INDIEMA

Il-Missier isejjaħ ‘l uliedu biex jerggħu lura għandu. Il-profeta Hoſegħa jappella lil Israel, il-mara li telqet lir-raġel biex tmur tiżni ma’ rġiel oħra, biex tmur lura lejn żewġha: “Erga’, o Izrael lejn il-Mulej, Alla tiegħek għax int tfixkilt minhabba l-ħażen tiegħek” u f’isem Alla jwegħdha restawrazzjoni, “Infejjaq l-apostasija tagħhom, inħobbhom minn rajja: għax għadbi twarrab minnhom” (Hos 14:1, 4).

L-istess jagħmel l-profeta Ġoel: “Għalhekk, issa wkoll jgħid il-Mulej, duru lejja b’qalbkollha, u bis-sawm, bil-biki, u bit-tinwiħ. ċarrtu qalbkollha u mhux ħwejjigkom, u duru lejn il-Mulej, Alla

taghkom, ghax twajjed u hanin il-Mulej, idum ma jaghdab, u mimli tjeiba, u jisghobbih ghad-deni li jibghat” (Goel 2:12, 13).

Xi hlewwa u x'imhabba! Alla jaf li d-dnub idahhalna f'nassa, kif qal Gesu, li min jaghmel id-dnub hu l-ilsir tad-dnub. Alla jaf bil-qtugh il-qalb, il-misthija, id-dwejjaq li jipparalizzaw il-qalb u r-riglejn ta' wliedu. Ghalhekk jassigurhom li meta nduru lejh insibu t-tjeiba u l-hniena jistennewhom. Ftakar fl-iben iz-zghir; meta gie f'sensih u telaq lejn id-dar, ma sabx lil missieru rrabjat ghalih. Il-missier kien qed jistennih, u meta kien ghadu l-boghod hafna, gera' ghal fuqu, ghanqu mieghu u biesu!

Qalb maqsuma u soghbiena Alla ma jwarrabhiex. Erga' lura, mela, jekk kont twarrabt minn Alla, ejja b'umilta u b'fiducja fih. Aghmel il-kliem tas-Salm it-talba sinciera tieghek: “Ikollok hniena minni, o Alla, skond it-tjeiba tieghek: skond il-

kobor tal-ħniena tieghek naddafli htijieti. Ahsilni kollni mill-ħażen tiegħi, u naddafni minn dnubi. Għax jien nagħrafhom htijieti: u dnubi dejjem quddiemi” (Salm 51:1-3).

## 6. STEJQIEN

Hawnhekk tibda’ l-festa! Isa, ġibu libsa ġdida, libbsuh iċ-ċurkett, u xiddulu l-qorq! Oqtlu l-għoġol imsemmen u hejju l-akbar party! Fis-sema jkun hemm ferħ fost l-aṅgli, u mhux anqas fuq l-art!

David jirrakkonta l-esperjenza tiegħu: “Stqarrejtlek dnubi u l-ħażen tiegħi jien ma ħbejtx. Jien għidt: Nistqarr htijieti lill-Mulej; u int ħfirtli l-ħażen ta’ dnubi.” Daqskemm kien jaf in-nixfa li jġib miegħu d-dnub, daqshekk iehor kien jaf x’inhu l-ferħ li ġġib magħha l-maħfra, “Hieni min htijietu maħfura, min dnubu mistur. Hieni l-



bniedem li l-Mulej ma jghoddlu l-ebda htija u li fl-ispirtu tiegħu m'hemm l-ebda qerq" (Salm 32:5; 1, 2).

Il-mahfra tnissel il-ferħ fil-qalb, u helsien mill-jasar tad-dnub, biex bl-għajnuna t'Alla terga' tibni mill-gdid. Dan ma jfissirx li kollox jista' jittranga. Urija, mart Betseba, ma giex lura għall-ħajja meta David nidem. Hemm konsegwenzi tad-dnub li ma jithassrux u dawn jibqgħu wkoll tifkira għal għomrok tal-qerq u l-kruha tad-dnub. Madankollu, bl-għajnuna t'Alla tipprova ssewwi fejn hu possibli u terga' tibda taqdi dmirijietek b'kuxjenza nadifa, isservi lill-familja tiegħek bil-ferħ, twettaq il-ministeru tiegħu fil-knisja b'entuzjażmu ġdid, u tkun tista' terga' tagħti xhieda ta' Kristu, is-Salvatur tiegħek.

Dan ikompli jżid ferħ fuq ferħ. Ma kienx biżżejjed li Ġesù wassal lil Pietru għall-indiema; iltaqa' miegħu hdejn il-baħar u għal tlett darbiet ġedded

l-ministeru li kien fdalu f'idejh. Pietru, li darba beza' mill-qaddejja u çahad lis-Sid, f'Pentekoste ma beza' ixandar lil Kristu lill-folla ta' aktar minn tlett elef ruħ, u minn dakinhar ma waqafx ixandar lil Ġesù sakemm issigilla b'demmu x-xhieda u imħabtu ghas-Salvatur tiegħu.

Nistgħu nikbru fil-grazzja u l-għarfien ta' Kristu minkejja li kultant nogħtru u nimirdu. Ghax fi Kristu hemm il-maħfra bid-demmm tas-salib; fih hemm il-ħelsien u l-qawwa biex ngħixu fil-gustizzja għall-glorja tal-Missier; u fih hemm, fuq kollox, l-għaxxa u l-ferħ tal-qalb.